



Markaðarføringar:

Kókið boðskapin niður

**- Landsstýrið skal
fyri alt í verðini ikki
senda ein drúgvan
bókling um Visjón
2015 út í hvørt
heim, tí tað fangar
ikki, siga teir báðir
serfrøðingarnir innan
marknaðarføring,
Eiler Fagraklett og
Jóannes Jensen**

VISJÓN 2015

Rigmor Dam

Rigmor@sosialurin.fo

Marknaðarføringarnir eru báðir bilsnir av úrslitinum av veljarakanningini hjá Fynd.

- Eftir at hava hoyrt so nógvar atfinningarsamar viðmerkingar frá fólki um Visjón 2015, eri eg eitt sindur ovfarin av, at heili 12 prosent meta, at vit verða fremsta tjóð í 2015, og at 31 prosent kenna seg sum ein part av visjónini, sigur Jóhannes Jensen, sum sjálvur er limur av visjónsbólkinum um globalisering. Jóhannes er partaeigari og stjóri fyri Hotel Føroyar og Hotel Tórshavn og er útbúgvinn MBA, Master of Business Administration frá lærðum háskúla í Onglandi.

Eiler Fagraklett, sum er DBA í marknaðarføring og starvast sum journalistur á Vinnuvitan, har hann skrivur um marknaðarføring í føroyska vinnulívinum, spyr um tað veruliga eru so nógv fólk, sum kenna seg sum ein part av visjóns-ætlanini.

- Hetta hevði eg ikki roknað við. Eg veit nóg illa sjálvur, hvat visjónin snýr seg um, annað enn, at tað hava verið nakrir fyrilestrar og framløgur í

onkrum bólkum. Eg havi heldur ikki varhugan av, at fólk sum heild hava innlit í, hvat visjón 2015 ítøkiliga snýr seg um, sigur Eiler Fagraklett.

Greiðan boðskap

Vit spyrja teir, hvat skal til, áðrenn fleiri fólk fáa eina kenslu av at vera ein partur av Visjón 2015?

Jóhannes sigur, at tað er fint, at landsstýrið nú ætla at senda úrslitið av arbeiðinum hjá visjónsbólkunum út til fólk.

- Men tað má fyri alt í verðini ikki vera ein bóklingur uppá 200 síður, sum bara nøkur fá fara at lesa. Nú skal boðskapurin kókast niður, so eisini hin vanligi føroyingurin skilur hann. Í hesum sambandi vildi eg mett, at tað er væl rokkið, um helmingurin av fólkinum kennir seg sum ein part av Visjón 2015, sigur hann.

Hesum er Eiler Fagraklett samdur í.

- Fólk tíma ikki at lesa bóklingar. Tí eigur landsstýrið at skipa fyri eini einfaldari lýsingaherferð í sjónvarpinum, har boðskapurin verður skorin so langt inn á bein, sum til ber. Ein bóklingur fær ikki fleiri fólk at kenna seg sum ein part av ætlanini. Hetta sá vit eisini, tá uppskotið um stjórnarskipan Føroya var sent út í øll hús. Rokni ikki við, at fólk kenna seg sum ein part av stjórnarskipanar-uppskotinum, sigur Eiler Fagraklett. Hann metir tað hava stóran týdning, at tey, sum standa aftanfyrir hugskotið, nú fáa hetta rættiliga abstrakta hugtakið niður á jørðina, og á einum greiðum og skilligum máli gera tað meira ítøkiligt og átuligt hjá fólki.

Gerið tað ítøkiligt

Teir báðir eru samdir um, at tað hevur týdning, at vit seta okkum politisk mál og miða ímóti onkrum.

- Tá ein persónur stillar seg upp og boðar frá, at vit skulu vera heimsins besta land, so biður viðkomandi um bank, sigur hann, og skoytir uppí, at føroyingar hava sum heild ilt við at góðtaka tað, sum er nýtt og akademiskt.

- Eg haldi tað vera nýhugsandi og rætt at politiska skipanin hevur ítøkiligar visjónir at arbeiða við. So hóast tað ikki er so vælumtókt, so er tað rætt, og ongin ivi um, at visjón 2015 fer at verða grundarlag undir nógvum kjakið í nógv ár fram, sigur Jóhannes Jensen, sum eisini vísir á, at endamálið er sjálv tilgongdin: at seta sær nøkur mál.

- Føroyskur politikkur er alt ov lítið miðvísur og illa lagdur til rættis. Vit mangla at finna fleiri semjur um, hvat vit vilja, og hvørja leið vit eiga at ganga, sigur hann. Spurdur, um hann er samdur við teimum sum siga, at visjónin er ov toppstýrd, sigur hann, seg ikki vera samdur við teimum.

- Landsstýrið hevur júst roynt at fáa fólk frá øllum tættum í samfelagnum við í visjónsbólkarnar, sigur Jóhannes Jensen, sum tó heldur, at tað hevði verið gott, um landsstýrið skjótt kundi vísa á nøkur ítøkilig og positiv úrslit av visjón 2015.

- Málið má vera, at Føroyar verða heimsins besta land hjá føroyingum at búgva í. Soleiðis fyrbyggja vit, at so nógv fólk flyta av landinum, sigur Jóhannes Jensen.



Tá ein persónur stillar seg upp og boðar frá, at vit skulu vera heimsins besta land, so biður viðkomandi um bank, sigur hann Jóhannes Jensen.



Fólk tíma ikki at lesa bóklingar. Tí eigur landsstýrið at skipa fyri eini einfaldari lýsingaherferð í sjónvarpinum, har boðskapurin verður skorin so langt inn á bein, sum til ber, sigur Eiler Fagraklett.